
devIchatuHShaShTyupachArapUjAstotram athavA parA
mAnisikA pUjA

देवीचतुःषष्ट्युपचारपूजास्तोत्रम् अथवा परा मानिसिका पूजा

Document Information



Text title : devIchatuHshhashhTyupachArapUjAstotram 64 offerings

File name : devIpUjA.itx

Category : pUjA, devii, pArvatI, shankarAchArya, devI

Location : doc_devii

Author : Adi Shankaracharya

Transliterated by : Sridhar Seshagiri sridhar.seshagiri at gmail.com

Proofread by : Sridhar Seshagiri, Anand senartcon at gmail.com

Description-comments : 64 offerings for performing Devi Puja

Latest update : September 29, 2001, September 30, 2014

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 1, 2025

sanskritdocuments.org

देवीचतुःषष्ट्युपचारपूजास्तोत्रम् अथवा परा मानिसिका पूजा



देवीमानसिकपूजा

देवीमानसपूजा

64 offerings for performing Devi Puja

ॐ अथ श्री देवीचतुःषष्ट्युपचारपूजास्तोत्रम् ।

उषसि मागधमङ्गलगायनैः

झटिति जागृहि जागृहि जागृहि ।

अतिकृपार्द्रकटाक्षनिरीक्षणैः

जगदिदं जगदम्ब सुखीकुरु ॥ १ ॥

कनकमयवितर्दिशोभमानं

दिशि दिशि पूर्णसुवर्णकुम्भयुक्तम् ।

मणिमयमण्टपमध्यमेहि मातः

मयि कृपयाशु समर्चनं ग्रहीतुम् ॥ २ ॥

कनककलशशोभमानशीर्षं

जलधरलम्बि समुल्लसत्पताकम् ।

भगवति तव संनिवासहेतोः

मणिमयमन्दिरमेतदर्पयामि ॥ ३ ॥

तपनीयमयी सुतूलिका

कमनीया मृदुलोत्तरच्छदा ।

नवरत्नविभूषिता मया

शिविकेयं जगदम्ब तेऽर्पिता ॥ ४ ॥

कनकमयवितर्दिस्थापिते तूलिकाढये

विविधकुसुमकीर्णं कोटिबालार्कवर्णे ।

भगवति रमणीये रत्नसिंहासनेऽस्मिन्

उपविश पदयुग्मं हेमपीठे निधाय ॥ ५ ॥

मणिमौक्तिकनिर्मितं महान्तं

कनकस्तम्भचतुष्टयेन युक्तम् ।

कमनीयतमं भवानि तुभ्यं

नवमुल्लोचमहं समर्पयामि ॥ ६ ॥

दूर्वया सरसिजान्वितविष्णु-

क्रान्तया च सहितं कुसुमाढ्यम् ।

पद्मयुग्मसदृशे पदयुग्मे

पाद्यमेतदुररीकुरु मातः ॥ ७ ॥

गन्धपुष्पयवसर्षपदूर्वा-

संयुतं तिलकुशाक्षतमिश्रम् ।

हेमपात्रनिहितं सह रत्नैः

अध्यर्मेतदुररीकुरु मातः ॥ ८ ॥

जलजद्युतिना करेण जाती-

फलतक्कोललवङ्गगन्धयुक्तैः ।

अमृतैरमृतैरिवातिशीतैः

भगवत्याचमनं विधीयताम् ॥ ९ ॥

निहितं कनकस्य सम्पुटे

पिहितं रत्नपिधानकेन यत् ।

तदिदं जगदम्ब तेऽर्पितं

मधुपर्कं जननि प्रगृह्यताम् ॥ १० ॥

एतच्चम्पकतैलमम्ब विविधैः पुष्पैः मुहुर्वासितं

न्यस्तं रत्नमये सुवर्णचषके भृङ्गैः भ्रमद्भिः वृतम् ।

सानन्दं सुरसुन्दरीभिरभितो हस्तैः धृतं ते मया

केशेषु भ्रमरभ्रमेषु सकलेष्वङ्गेषु चालिष्यते ॥ ११ ॥

मातः कुङ्कुमपङ्कनिर्मितमिदं देहे तवोद्धर्तनं

भक्त्याहं कलयामि हेमरजसा संमिश्रितं केसरैः ।

केशानामलकैः विशोध्य विशदान्कस्तूरिकोदञ्चितैः

स्नानं ते नवरत्नकुम्भसहितैः संवासितोष्णोदकैः ॥ १२ ॥

दधिदुग्धघृतैः समाक्षिकैः सितया शर्करया समन्वितैः ।
स्नपयामि तवाहमादराज्जननि त्वां पुनरुष्णवारिभिः ॥ १३ ॥

एलोशीरसुवासितैः सकुसुमैर्गङ्गादि तीर्थादकैः
माणिक्यामलमौक्तिकामृतरसैः स्वच्छैः सुवर्णोदकैः ।
मन्त्रान्वैदिकतान्त्रिकान्परिपठन्सानन्दमत्यादरात्
स्नानं ते परिकल्पयामि जननि स्नेहात्त्वमङ्गीकुरु ॥ १४ ॥

बालार्कद्युति दाडिमीयकुसुमप्रस्पर्धि सर्वोत्तमं
मातस्त्वं परिधेहि दिव्यवसनं भक्त्या मया कल्पितम् ।
मुक्ताभिः ग्रथितं सुकञ्चुकमिदं स्वीकृत्य पीतप्रभं
तप्तस्वर्णसमानवर्णमतुलं प्रावर्णमङ्गीकुरु ॥ १५ ॥

नवरत्नमये मयार्पिते
कमनीये तपनीयपादुके ।
सविलासमिदं पदद्वयं
कृपया देवि तयोर्निधीयताम् ॥ १६ ॥

बहुभिरगरुधूपैः सादरं धूपयित्वा
भगवति तव केशान्कङ्कतैर्माज्जयित्वा ।
सुरभिभिररविन्दैश्चम्पकैश्चार्चयित्वा
झटिति कनकसूत्रैर्जूटयन्वेष्टयामि ॥ १७ ॥

सौवीराञ्जनमिदमम्ब चक्षुषोस्ते
विन्यस्तं कनकशलाकया मया यत् ।
तन्नयूनं मलिनमपि त्वदक्षिसङ्गात्
ब्रह्मेन्द्राद्यभिलषणीयतामियाय ॥ १८ ॥

मञ्जीरे पदयोर्निधाय रुचिरां विन्यस्य काञ्चीं कटौ
मुक्ताहारमुरोजयोरनुपमां नक्षत्रमालां गले ।
केयूराणि भुजेषु रत्नवलयश्रेणीं करेषु क्रमा-
त्ताटङ्के तव कर्णयोर्विनिदधे शीर्षे च चूडामणिम् ॥ १९ ॥

धम्मिल्ले तव देवि हेमकुसुमान्याधाय फालस्थले
मुक्ताराजिविराजमानतिलकं नासापुटे मौक्तिकम् ।
मातर्मौक्तिकजालिकां च कुचयोः सर्वाङ्गुलीषूर्मिकाः
कटयां काञ्चनकिङ्किणीर्विनिदधे रत्नावतंसं श्रुतौ ॥ २० ॥

मातः फालतले तवातिविमले काश्मीरकस्तूरिका-
 कर्पूरागरुभिः करोमि तिलकं देहेऽङ्गरागं ततः ।
 वक्षोजादिषु यक्षकर्दमरसं सित्त्वा च पुष्पद्रवं
 पादौ चन्दनलेपनादिभिरहं सम्पूजयामि क्रमात् ॥ २१ ॥

रत्नाक्षतैस्त्वां परिपूजयामि
 मुक्ताफलैर्वा रुचिरैरविद्धैः ।
 अखण्डितैर्देवि यवादिभिर्वा
 काश्मीरपङ्काङ्किततण्डुलैर्वा ॥ २२ ॥

जननि चम्पकतैलमिदं पुरो
 मृगमदोपयुतं पटवासकम् ।
 सुरभिगन्धमिदं च चतुःसमं
 सपदि सर्वमिदं परिगृह्यताम् ॥ २३ ॥

सीमन्ते ते भगवति मया सादरं न्यस्तमेतत्
 सिन्दूरं मे हृदयकमले हर्षवर्षं तनोति ।
 बालादित्यद्युतिरिव सदा लोहिता यस्य कान्ती-
 रन्तर्ध्वान्तं हरति सकलं चेतसा चिन्तयैव ॥ २४ ॥

मन्दारकुन्दकरवीरलवङ्गपुष्पैः
 त्वां देवि सन्ततं अहं परिपूजयामि ।
 जातीजपावकुलचम्पककेतकादि-
 नानाविधानि कुसुमानि च तेऽर्पयामि ॥ २५ ॥

मालतीवकुलहेमपुष्पिका-
 काञ्चनारकरवीरकैतकैः ।
 कर्णिकारगिरिकर्णिकादिभिः
 पूजयामि जगदम्ब ते वपुः ॥ २६ ॥

पारिजातशतपत्रपाटलैः
 मल्लिकावकुलचम्पकादिभिः ।
 अम्बुजैः सुकुसुमैश्च सादरं
 पूजयामि जगदम्ब ते वपुः ॥ २७ ॥

लाक्षासंमिलितैः सिताभ्रसहितैः श्रीवाससंमिश्रितैः

कर्पूराकलितैः शिरैर्मधुयुतैर्गोसर्पिषा लोडितैः ।
 श्रीखण्डागरुगुगुलुप्रभृतिभिर्नानाविधैर्वस्तुभिः
 धूपं ते परिकल्पयामि जननि स्नेहात्त्वमङ्गीकुरु ॥ २८ ॥
 रत्नालङ्कृतहेमपात्रनिहितैर्गोसर्पिषा लोडितैः
 दीपैर्दीर्घतरान्धकारभिदुरैर्बालार्ककोटिप्रभैः ।
 आताम्रज्वलदुज्ज्वलप्रविलसद्रत्नप्रदीपैस्तथा
 मातस्त्वामहमादरादनुदिनं नीराजयाम्युच्चकैः ॥ २९ ॥
 मातस्त्वां दधिदुग्धपायसमहाशाल्यन्नसन्तानिकाः
 सूपापूपसिताघृतैः सवटकैः सक्षौद्ररम्भाफलैः ।
 एलाजीरकहिङ्गुनागरनिशाकुस्तुम्भरीसंस्कृतैः
 शाकैः साकमहं सुधाधिकरसैः सन्तर्पयाम्यर्चयन् ॥ ३० ॥
 सापूपसूपदधिदुग्धसिताघृतानि
 सुस्वादुभक्तपरमान्नपुरःसराणि ।
 शाकोल्लसन्मरिचिजीरकबाहिकानि
 भक्ष्याणि भुङ्क्ष्व जगदम्ब मयार्पितानि ॥ ३१ ॥
 क्षीरमेतदिदंमुत्तमोत्तमं
 प्राज्यमाज्यमिदमुज्ज्वलं मधु ।
 मातरेतदमृतोपमं पयः
 सम्भ्रमेण परिपीयतां मुहुः ॥ ३२ ॥
 उष्णोदकैः पाणियुगं मुखं च
 प्रक्षाल्य मातः कलधौतपात्रे ।
 कर्पूरमिश्रेण सकुङ्कुमेन
 हस्तौ समुद्वर्तय चन्दनेन ॥ ३३ ॥
 अतिशीतमुशीरवासितं
 तपनीये कलशे निवेशितम् ।
 पटपूतमिदं जितामृतं
 शुचि गङ्गाजलमम्ब पीयताम् ॥ ३४ ॥
 जम्ब्वाभ्ररम्भाफलसंयुतानि
 द्राक्षाफलक्षौद्रसमन्वितानि ।
 सनारिकेलानि सदाडिमानि

फलानि ते देवि समर्पयामि ॥ ३५ ॥

कूशमाण्डकोशातकिसंयुतानि

जम्बीरनारङ्गसमन्वितानि ।

सबीजपूराणि सबादराणि

फलानि ते देवि समर्पयामि ॥ ३६ ॥

कर्पूरेण युतैर्लवङ्गसहितैस्तक्कोलचूर्णान्वितैः

सुस्वादुकमुकैः सगौरखदिरैः सुस्निग्धजातीफलैः ।

मातः कैतकपत्रपाण्डुरुचिभिस्ताम्बूलवल्लीदलैः

सानन्दं मुखमण्डनार्थमतुलं ताम्बूलमङ्गीकुरु ॥ ३७ ॥

एलालवङ्गादिसमन्वितानि

तक्कोलकर्पूरविमिश्रितानि ।

ताम्बूलवल्लीदलसंयुतानि

पूगानि ते देवि समर्पयामि ॥ ३८ ॥

ताम्बूलनिर्जितसुतप्तसुवर्णवर्णं

स्वर्णाक्तपूगफलमौक्तिकचूर्णयुक्तम् ।

सौवर्णपात्रनिहितं खदिरेन सार्धं

ताम्बूलमम्ब वदनाम्बुरुहे गृहाण ॥ ३९ ॥

महति कनकपात्रे स्थापयित्वा विशालान्

डमरुसदृशरूपान्बद्धगोधूमदीपान् ।

बहुघृतमथ तेषु न्यस्य दीपान्प्रकृष्टा-

न्मुवनजननि कुर्वे नित्यमारार्तिकं ते ॥ ४० ॥

सविनयमथ दत्त्वा जानुयुग्मं धरण्यां

सपदि शिरसि धृत्वा पात्रमारार्तिकस्य ।

मुखकमलसमीपे तेऽम्ब सार्धं त्रिवारं var सार्धं

भ्रमयति मयि भूयात्ते कृपार्द्रः कटाक्षः ॥ ४१ ॥

अथ बहुमणिमिश्रैर्मौक्तिकैस्त्वां विकीर्य

त्रिभुवनकमनीयैः पूजयित्वा च वस्त्रैः ।

मिलितविविधमुक्तां दिव्यमाणिक्ययुक्तां

जननि कनकवृष्टिं दक्षिणां तेऽर्पयामि ॥ ४२ ॥

मातः काञ्चनदण्डमण्डितमिदं पूर्णेन्दुबिम्बप्रभं
 नानारत्नविशोभिहेमकलशं लोकत्रयाह्लादकम् ।
 भास्वन्मौक्तिकजालिकापरिवृतं प्रीत्यात्महस्ते धृतं
 छत्रं ते परिकल्पयामि शिरसि त्वष्ट्रा स्वयं निर्मितम् ॥ ४३ ॥
 शरदिन्दुमरीचिगौरवर्णे-
 र्मणिमुक्ताविलसत्सुवर्णदण्डैः ।
 जगदम्ब विचित्रचामरैस्त्वा-
 महमानन्दभरेण बीजयामि ॥ ४४ ॥
 मार्ताण्डमण्डलनिभो जगदम्ब योऽयं
 भक्त्या मया मणिमयो मुकुरोऽर्पितस्ते ।
 पूर्णेन्दुबिम्बरुचिरं वदनं स्वकीय-
 मस्मिन्विलोकय विलोलविलोचने त्वम् ॥ ४५ ॥
 इन्द्रादयो नतिनतैर्मकुटप्रदीपै-
 नीराजयन्ति सततं तव पादपीठम् ।
 तस्मादहं तव समस्तशरीरमेत-
 न्नीराजयामि जगदम्ब सहस्रदीपैः ॥ ४६ ॥
 प्रियगतिरतितुङ्गो रत्नपल्याणयुक्तः
 कनकमयविभूषः स्निग्धगम्भीरघोषः ।
 भगवति कलितोऽयं वाहनार्थं मया ते
 तुरगशतसमेतो वायुवेगस्तुरङ्गः ॥ ४७ ॥
 मधुकरवृतकुम्भन्यस्तसिन्दूररेणुः
 कनककलितघण्टाकिङ्कणीशोभिकण्ठः ।
 श्रवणयुगलचञ्चामरो मेघतुल्यो
 जननि तव मुदे स्यान्मत्तमातङ्ग एषः ॥ ४८ ॥
 द्रुततरतुरगैर्विराजमानं
 मणिमयचक्रचतुष्टयेन युक्तम् ।
 कनकमयममुं वितानवन्तं
 भगवति ते हि रथं समर्पयामि ॥ ४९ ॥
 हयगजरथपत्तिशोभमानं
 दिशि दिशि दुन्दुभिमेघनादयुक्तम् ।

अतिबहु चतुरङ्गसैन्यमेत-

द्भगवति भक्तिभरेण तेऽर्पयामि ॥ ५० ॥

परिधीकृतसप्तसागरं

बहुसम्पत्सहितं मयाम्ब ते विपुलम् ।

प्रबलं धरणीतलाभिधं

दृढदुर्गं निखिलं समर्पयामि ॥ ५१ ॥ var समर्पितम्

शतपत्रयुतैः स्वभावशीतैः

अतिसौरभ्ययुतैः परागपीतैः ।

भ्रमरीमुखरीकृतैरनन्तैः

व्यजनैस्त्वां जगदम्ब वीजयामि ॥ ५२ ॥

भ्रमरलुलितलोलकुन्तलाली-

विगलितमाल्यविकीर्णरङ्गभूमिः ।

इयमतिरुचिरा नटी नटन्ती

तव हृदये मुदमातनोतु मातः ॥ ५३ ॥

मुखनयनविलासलोलवेणी-

विलसितनिर्जितलोलभृङ्गमालाः ।

युवजनसुरवकारिचारुलीला

भगवति ते पुरतो नटन्ति बालाः ॥ ५४ ॥

भ्रमदलिकुलतुल्यालोलधम्मिल्लभाराः

स्मितमुखकमलोद्यदिव्यलावण्यपूराः ।

अनुपमितसुवेषा वारयोषा नटन्ति

परभृतकलकण्ठ्यो देवि दैन्यं धुनोतु ॥ ५५ ॥

डमरुडिण्डिमजर्झरझल्लरी-

मृदुरवद्रगडद्रगडादयः ।

झटिति झाङ्कतझाङ्कतझाङ्कतैः

बहुदयं हृदयं सुखयन्तु ते ॥ ५६ ॥

विपञ्चीषु सप्तस्वरान्वादयन्त्य-

स्तव द्वारि गायन्ति गन्धर्वकन्याः ।

क्षणं सावधानेन चित्तेन मातः

समाकर्णय त्वं मया प्रार्थितासि ॥ ५७ ॥

अभिनयकमनीयैर्नर्तनैर्नर्तकीनां

क्षणमपि रमयित्वा चेत एतत्त्वदीयम् ।

स्वयमहमतिचितैर्नृत्तवादित्रगीतैः

भगवति भवदीयं मानसं रञ्जयामि ॥ ५८ ॥

तव देवि गुणानुवर्णने

चतुरा नो चतुराननादयः ।

तदिहैकमुखेषु जन्तुषु

स्तवनं कस्तव कर्तुमीश्वरः ॥ ५९ ॥

पदे पदे यत्परिपूजकेभ्यः सद्योऽश्वमेधादिफलं ददाति ।

तत्सर्वपापक्षय हेतुभूतं प्रदक्षिणं ते परितः करोमि ॥ ६० ॥

रक्तोत्पलारक्तलताप्रभाभ्यां ध्वजोर्ध्वरेखाकुलिशाङ्किताभ्याम् ।

अशेषवृन्दारकवन्दिताभ्यां नमो भवानीपदपङ्कजाभ्याम् ॥ ६१ ॥

चरणनलिनयुगमं पङ्कजैः पूजयित्वा

कनककमलमालां कण्ठदेशेऽर्पयित्वा ।

शिरसि विनिहितोऽयं रत्नपुष्पाञ्जलिस्ते

हृदयकमलमध्ये देवि हर्षं तनोतु ॥ ६२ ॥

अथ मणिमयञ्चकाभिरामे

कनकमयवितानराजमाने ।

प्रसरदगरुधूपधूपितेऽस्मि-

न्भगवति भवनेऽस्तु ते निवासः ॥ ६३ ॥

एतस्मिन्मणिखचिते सुवर्णपीठे

त्रैलोक्याभयवरदौ निधाय हस्तौ ।

विस्तीर्णे मृदुलतरोत्तरच्छदेऽस्मि-

न्ययङ्क्ते कनकमये निषीद मातः ॥ ६४ ॥

तव देवि सरोजचिह्नयोः पदयोर्निर्जितपद्मरागयोः ।

अतिरक्ततरैरलक्तकैः पुनरुक्तां रचयामि रक्तताम् ॥ ६५ ॥

अथ मातरुशीरवासितं निजताम्बूलरसेन रञ्जितम् ।

तपनीयमये हि पट्टके मुखगण्डूषजलं विधीयताम् ॥ ६६ ॥

क्षणमथ जगदम्ब मञ्चकेऽस्मि-

न्मुदुतलतूलिकया विराजमाने ।

अतिरहसि मुदा शिवेन सार्धं

सुखशयनं कुरु तत्र मां स्मरन्ती ॥ ६७ ॥

मुक्ताकुन्देन्दुगौरां मणिमयकुटां रत्नताटङ्कयुक्ता-

मक्षस्रक्पुष्पहस्तामभयवरकरां चन्द्रचूडां त्रिनेत्राम् ।

नानालङ्कारयुक्तां सुरमकुटमणिद्योतितस्वर्णपीठां

सानन्दां सुप्रसन्नां त्रिभुवनजननीं चेतसा चिन्तयामि ॥ ६८ ॥

एषा भक्त्या तव विरचिता या मया देवि पूजा

स्वीकृत्यैनां सपदि सकलान्मेऽपराधान्क्षमस्व ।

न्यूनं यत्तत्तव करुणया पूर्णतामेतु सद्यः

सानन्दं मे हृदयकमले तेऽस्तु नित्यं निवासः ॥ ६९ ॥

पूजामिमां यः पठति प्रभाते

मध्याह्नकाले यदि वा प्रदोषे ।

ध्रमार्थकामान्पुरुषोऽभ्युपैति

देहावसाने शिवभावमेति ॥ ७० ॥

पूजामिमां पठेन्नित्यं पूजां कर्तुमनीश्वरः ।

पूजाफलमवाप्नोति वाञ्छितार्थं च विन्दति ॥ ७१ ॥

प्रत्यहं भक्तिसंयुक्तो यः पूजनमिदं पठेत् ।

वाग्वादिन्याः प्रसादेन वत्सरात्स कविर्भवेत् ॥ ७२ ॥

इति श्रीमत्परमहंसपरिव्राजकाचार्यस्य


श्रीगोविन्दभगवत्पूज्यपादशिष्यस्य

श्रीमच्छङ्करभगवतः कृतौ


देवीचतुःषष्ट्युपचारपूजास्तोत्रं सम्पूर्णम् ॥

Encoded and proofread by Sridhar Seshagiri sridhar.seshagiri at gmail.com

Reproofread by Anand senartcon at gmail.com

——
devIchatuHShashTyupachArapUjAstotram athavA parA manisika pUjA

pdf was typeset on April 1, 2025

——
Please send corrections to sanskrit@cheerful.com

